

20181973593

МИНИСТЕРСТВО ЗА ВНАТРЕШНИ РАБОТИ

Врз основа на член 29 став (4) од Законот за следење на комуникациите („Службен весник на Република Македонија“ бр. 71/18), министерот за внатрешни работи донесе

ПРАВИЛНИК ЗА НАЧИНОТ НА УТВРДУВАЊЕ НА РЕЛЕВАНТНОСТА НА ПОДАТОЦИТЕ СОБРАНИ И ОБРАБОТЕНИ СО ИЗВРШУВАЊЕТО НА НАРЕДБАТА ЗА СПРОВЕДУВАЊЕ НА МЕРКИТЕ ЗА СЛЕДЕЊЕ НА КОМУНИКАЦИИТЕ ЗАРАДИ ЗАШТИТА НА ИНТЕРЕСИТЕ НА БЕЗБЕДНОСТА И ОДБРАНАТА НА ДРЖАВАТА И НАЧИНОТ НА НИВНО НИШТЕЊЕ

I. ОПШТИ ОДРЕДБИ

Член 1

Со овој правилник се пропишува начинот на утврдување на релевантноста на податоците собрани и обработени со извршувањето на наредбата за спроведување на мерките за следење на комуникациите заради заштита на интересите на безбедноста и одбраната на државата и начинот на нивно ништење.

Член 2

(1) Податоци собрани и обработени со извршувањето на наредбата за спроведување на мерките за следење на комуникациите заради заштита на интересите на безбедноста и одбраната на државата во смисла на овој правилник се:

- содржина на следената комуникација и податоци поврзани со комуникацијата на еднозначен начин;
- само содржина на следената комуникација;
- само податоци поврзани со следената комуникација;
- транскрипти од содржината на следената комуникација, кои можат да бидат во целост (од збор до збор) или сублимирани (со опис на содржината на комуникацијата).

(2) Транскриптите од ставот (1) алинеја 4 на овој член можат да бидат во хартиена или во електронска форма.

(3) Податоците од ставот (1) на овој член добиени со следење на комуникациите во електронска форма, може да се наоѓаат во опремата за следење на комуникациите (LEMF) или да бидат пренесени на било каков друг медиум за чување (ЦД, ДВД и сл) или да бидат пренесени и чувани во било каков друг електронски систем (систем за управување со документи) кој се наоѓа во орган овластен за следење на комуникации и со кој што управува органот овластен за следење на комуникации.

II. НАЧИН НА УТВРДУВАЊЕ НА РЕЛЕВАНТНОСТА НА ПОДАТОЦИТЕ СОБРАНИ И ОБРАБОТЕНИ СО ИЗВРШУВАЊЕТО НА НАРЕДБАТА ЗА СПРОВЕДУВАЊЕ НА МЕРКИТЕ ЗА СЛЕДЕЊЕ НА КОМУНИКАЦИИТЕ

Член 3

Оценка за релевантноста на податоците од членот 2 од овој правилник се врши:

1. за време на спроведување на мерката за следење на комуникациите;
2. за утврдување на потребата дали податоците собрани со спроведување на мерката се од значење за мерката за да се чуваат три години сметано од истекот на времето определено со наредбата за спроведување на мерката за следење на комуникациите;

3. по добивање нова информација која е директно поврзана со податоците за кои сеуште не е истечен законскиот период на чување од три години, заради продолжување на рокот на чување за една година, со можност за повторно продолжување за една година, при што периодот на чување може да се продолжи најмногу за три години.

Член 4

(1) Релевантноста на податоците во случај од член 3 точка 1 од овој правилник се цени и одредува од страна на работникот од Управата за безбедност и контраразузнавање (во натамошниот текст: Управата) кој што работи на случајот и дал иницијатива за доставување предлог за донесување наредба за спроведување мерка за следење на комуникациите, за што изготвува извештај.

(2) Ако од страна на работникот од ставот (1) на овој член се оцени дека податоците се од значење за спроведената мерка, тие се чуваат до истекот на времето определено со наредбата за спроведување на мерката за следење на комуникациите, во согласност со прописите за заштита на лични податоци и класифицирани информации.

(3) Податоците за кои ќе се оцени дека не се релевантни за чување (податоци од приватни, лични разговори), се ништат согласно одредбите од делот III од овој правилник.

Член 5

(1) Релевантноста на податоците во случај од член 3 точка 2 од овој правилник, се цени од комисија формирана од страна на министерот за внатрешни работи, на предлог на работникот од Управата кој што работи на случајот и дал иницијатива за доставување предлог за донесување наредба за спроведување мерка за следење на комуникациите.

(2) Ако од страна на комисијата од ставот (1) на овој член се оцени дека податоците се од значење за спроведената мерка, тие се чуваат за период од три години, сметано од истекот на времето определено со наредбата за спроведување на мерката за следење на комуникациите, во согласност со прописите за заштита на лични податоци и класифицирани информации.

(3) Податоците за кои ќе се оцени дека не се релевантни за чување (податоци од приватни, лични разговори), се ништат согласно одредбите од делот III од овој правилник.

Член 6

Комисијата од членот 5 од овој правилник е составена од претседател и два члена, вработени во Управата, кои биле или се корисници на податоците од членот 2 од овој правилник, за период од три години.

Член 7

Образложен предлог за оценка на релевантноста на податоците се доставува до комисијата од членот 5 од овој правилник од страна на:

- работникот од Управата кој што работи на случајот и дал иницијатива за доставување предлог за донесување наредба за спроведување мерка за следење на комуникациите или
- организациска единица во Управата во чија надлежност е да поднесе предлог за следење на комуникации за спроведување на мерките за следење на комуникациите.

Член 8

(1) Релевантноста на податоците се оценува врз основа на следното:

- дали лицето против кое се користи мерката е од безбедносен интерес за државата,
- точноста на информацијата и потврдата на нејзината точност,
- директната поврзаност на информацијата со податоците,
- дали активност е во согласност со индициите заради кои се следат комуникациите,

- доколку се открие активност која не е во согласност со индициите заради кои е иницирана мерката, а сепак со неа се добиваат информации за друга активност која е од безбедносен интерес за државата,

- доколку информацијата може да се користи за иницирање и насочување на кривичната истрага.

- доколку друга организациска единица во рамките на Управата, различна од организациската единица која ја предложила мерката, има интерес од чување на податоците.

(2) Комисијата од членот 5 од овој правилник, предлагачот на мерките за следење на комуникации, како и оперативните работници кои работат со податоците, можат да се раководат и од други основи при проценката и одредувањето на релевантноста на податоците.

Член 9

(1) Врз основа на анализата и проценката од членот 8 од овој правилник се донесува позитивна или негативна одлука.

(2) Во одлуката од ставот (1) на овој член се наведуваат основите според кои е извршена оценката и според кои се утврдува релевантноста на податоците, како и причините зошто се бара понатамошно чување на податоците.

(3) Во случај на донесена позитивна одлука, податоците од членот 2 од овој правилник се чуваат на начин и под услови утврдени со закон.

(4) Во случај на донесена негативна одлука, податоците од членот 2 од овој правилник се ништат согласно одредбите од делот III од овој правилник.

Член 10

(1) Од страна на комисијата од членот 5 од овој правилник се изготвува попис на релевантни податоци и се доставуваат извештаи до министерот за внатрешни работи и до директорот на Управата најмалку еднаш годишно.

(2) Во случај на донесена позитивна одлука, од страна на комисијата од ставот (1) на овој член се изготвува извештај и се доставува до:

- предлагачот;
- министерот за внатрешни работи;
- директорот на Управата.

(3) Во случај на донесена негативна одлука, од страна на комисијата од ставот (1) на овој член се изготвува извештај и се доставува до субјектите од ставот (2) на овој член и до комисијата од членот 13 од овој правилник.

Член 11

(1) Во случај од член 3 точка 3 од овој правилник, релевантноста на информацијата и нејзината директна поврзаност со податоците што се чуваат се цени од страна на комисијата од членот 5 од овој правилник, на предлог на работникот од Управата кој што работи на случајот и дал иницијатива за доставување предлог за донесување наредба за спроведување на мерка за следење на комуникациите.

(2) Предлогот од ставот (1) на овој член се доставува во писмена форма најмалку шест месеци пред истекот на времето определено со наредбата за спроведување на мерка за следење на комуникациите до раководителот на организациската единица во Управата, кој најдоцна 48 часа од добивањето го доставува до комисијата од членот 5 од овој правилник.

(3) Кога јавниот обвинител на Република Македонија или судија на Врховниот суд достави во писмена форма предлог за продолжување на периодот на чување на податоците, се постапува согласно одредбите од овој правилник за продолжување на рокот за чување на податоците.

(4) Ако од страна на комисијата од членот 5 од овој правилник се оцени дека информацијата и нејзината директна поврзаност со податоците што се чуваат не е од значење за спроведената мерка, таа се ништи согласно одредбите од делот III од овој правилник.

Член 12

Продолжувањето на рокот за чување на податоците собрани со спроведување на мерката за следење на комуникациите за една година, со можност за повторно продолжување за наредна година, при што рокот може да се продолжи најмногу за период од три години, согласно закон, се цени од страна на комисијата од членот 5 од овој правилник.

III. НИШТЕЊЕ НА ПОДАТОЦИТЕ СОБРАНИ И ОБРАБОТЕНИ СО ИЗВРШУВАЊЕТО НА НАРЕДБАТА ЗА СПРОВЕДУВАЊЕ НА МЕРКИТЕ ЗА СЛЕДЕЊЕ НА КОМУНИКАЦИИТЕ

Член 13

Ништењето на податоците од членот 2 од овој правилник се врши од комисија формирана од страна на министерот за внатрешни работи.

Член 14

(1) Комисијата од членот 13 од овој правилник, се формира најдоцна пет работни денови сметано од денот на добивање на предлог за нејзино формирање.

(2) Комисијата од ставот (1) на овој член е составена од претседател и два члена, работници од Управата, кои работат на спроведување на мерка за следење на комуникации (овластени предлагачи).

(3) Комисијата од ставот (1) на овој член се формира за период од една година.

(4) Претседателот и членовите на комисијата од ставот (1) на овој член не можат да бидат членови на комисијата од членот 5 од овој правилник, кои одлучувале за релевантноста на податоците.

Член 15

Комисијата од членот 13 од овој правилник ништењето на податоците и сите материјали во врска со извршувањето на наредбата за спроведување на мерките за следење на комуникациите го врши под надзор на судија од Врховниот суд на Република Македонија, одреден со внатрешниот распоред на судот за издавање наредби, на начин и под услови утврдени со закон.

Член 16

Ништењето се врши врз основа на извештајот од член 4 од овој правилник и извештаите од член 10 од овој правилник, во согласност со прописите за заштита на личните податоци и класифицирани информации.

Член 17

(1) Податоците во електронска форма кои се наоѓаат во соодветна електронска опрема, се ништат со бришење од соодветните физички и логички локации на кои се наоѓаат, со користење (со посредство) на соодветен интерфејс и програмска поддршка кои во опремата ги вградил производителот.

(2) Ништењето може да се врши преку работна станица или преку друг соодветен терминал поврзан со опремата или вграден во опремата од страна на производителот.

(3) Комисијата од членот 13 од овој правилник не може да има или да побара друг директен или индиректен пристап до физичката или логичката локација каде што се наоѓаат податоците во соодветната електронска опрема.

Член 18

(1) Во електронската опрема останува електронски запис (лог) за тоа кои податоци се избришани, кога се избришани, кој го извршил бришењето и по кој основ е извршено бришењето.

(2) Ако техничките можности тоа го дозволуваат, во електронскиот запис се зачувува и евиденцискиот број на податокот кој е избришан.

Член 19

(1) Податоците во електронска форма кои се наоѓаат на преносни медиуми, се ништат со физичко уништување на носителот на податоците вграден во преносниот медиум.

(2) Во зависност од конструкциската сложеност, медиумот може да се расклопи на неговите составни делови (хард диск или УСБ) и да се уништи оној дел на кој се наоѓаат податоците, на начин кој ќе оневозможи повторно составување или склопување на медиумот или ќе остави можност за реставрирање и употреба на ништените податоци.

Член 20

Податоците во хартиена форма се ништат со помош на машини за сечење односно ситнење на хартија на начин што ќе се оневозможи иситнетите делови повторно да се состават во целина од која ќе биде возможно да се прочитаат податоците.

Член 21

(1) За извршеното ништење од страна на комисијата од членот 13 од овој правилник се составува записник во кој се регистрира само бројот на судската наредба.

(2) Записникот од ставот (1) на овој член се изготвува во два примерока (по еден примерок за судот и за подносителот на барањето за следење на комуникациите) и се чува 10 години.

IV. ЗАВРШНА ОДРЕДБА

Член 22

Овој правилник влегува во сила осмиот ден од денот на објавувањето во „Службен весник на Република Македонија“, а ќе отпочне да се применува со отпочнувањето на примената на Законот за следење на комуникациите („Службен весник на Република Македонија“ бр. 71/18).

Бр. 13.1.1 – 86875/1
29 октомври 2018 година
Скопје

Министер
за внатрешни работи,
Оливер Спасовски, с.р.